

NIHIMIYAS

NIHIMIYAS 1

So Pangangarapan i Nihimiyas

Giyai so manga katero i Nihimiyas a wata i Hakaliyas:

Sii ko olanolan a Kislib ko ikadowa polo ragon ko kandadato i Artasirksis sa Pirsiya na sisi ako ko torogan o dato sa siti a Sosa.

2 Si Hanani a isa ko manga pagari aken na miyakaoma a poon sa Yodah a oonotan o ped a manga mama. Inisean aken siran makapantag ko manga Yahodi a miyakakasoy ko kinitaogen kiran ago so makapantag sa Yarosalim.

3 Pitero iran raken a "So manga taw a miyakapagoyag ko kinitaog iran a miyamakakasoy ko inged na tanto siran a kareregenan ago makadadapanas. Minitobak so pangeleban a Yarosalim ago miyanga tototong so manga pintoan iyan."

4 So kiyanega ko sii na miyakaontod ako a miyakasegad. Miyamakapira gawii na makamboboko ako ago dii powasa. Na miyangangarapan ako ko Tohan sa sorga

5 A tig aken a

"Ya Allah a Tohan sa sorga! Mala ka ago piyakalekelek a ipetoman ka so kapasadan sa kipekelimoon ka ko siran oto a pekebabaya reka ago reparatiyaya ko manga sogoan ka.

6 Ilaya ko ngka, na pakinega ngka ago tagoa ngka sa ginawa so manga pangni aken sii ko kipepangangarapanen ko sa gagawii daondaw ko manga pagtaw aken a manga Israil. Peteobaten ko so manga dosa o manga taw sa Israil a minindosa ami reka. Saken ago so manga apo aken na miyakandosa!

7 Miyakanggolaola kami sa tanto a marata a miyakasopak reka. Da ami tomana so manga sogoan, manga bitikan ago manga kokoman a inibegay ngka rekami a nggolalan ko oripen ka a so Mosa.

8 "Pengnin ko a tanodi ngka so pitero o ka ko oripen ka a Mosa a 'O magongkir kano a manga taw sa Israil na iperak aken sekano ko manga nasiyon.

9 Ogaid na o kesoy kano raken a paratiyayaan iyo ago tomanen iyo so manga sogoan aken na bapiya pen miyamangitaog kano ko pirowarowangan o doniya na timoon ko sekano ago pagowiten ko sekano ko darpa a miyapili aken a kedenan o Ingaran aken.'

10 "Manga oripen kami ngka ago manga pagtaw a inaon ka a nggolalan ko mala a bager ka ago so mala i kapaar a lima ngka.

11 Ya Allah, pengnin ko a tagoa ngka sa ginawa angkai a pangangarapan aken a oripen ka ago so pangangarapan o ped a manga oripen ka a pekebabaya mantog ko Ingaran ka. Imanto a gawii na begi ako ngka sa kapiya i bobolos na pakipangalimoon ako ngka ko dato."

Sii sangkoto a masa na pangengenat ako sa arak o dato.

NIHIMIYAS 2

Siyogo i Artasirksis si Nihimiyas sa Yarosalim

Sii ko olanolan a Nisan sii ko ikadowa polo ragon a kandadato i Artasirksis isako witan sekaniyan sa arak na kinowa ko ago piyalad aken ko dato. Da ako niyan den mailay a mararata a ginawa ko,

2 Na inisean ako niyan a "Ino makaririmeng so paras ka a da a pekegedam ka? Maana bo sa aden a awid a akal ka."

Na tanto ako a miyalek,

3 Ogaid na pitero aken ko dato a "Pengnin ko a mamboway so dato! Ino di makarimeng so paras aken a so siti a ron minikobor so manga apo aken na mabibinasa a so manga pintoan iyan na miyanga tototong a apoy?"

4 Na iniise raken o dato a "Antonaa i kebayaan ka nggolaola?"

Miyangangarapan ako ko Tohan sa Sorga

5 Na inisembag aken ko dato a "O ikelimo ako ngka, Dato, ago ikesoat ka na pakasonga ko ngka ko siti sa Yodah a ron minikobor so manga apo aken kaan aken mabangon peroman."

6 Na so dato a makaaabay ron so bai a moontod na iniise iyan raken a "Ay katey a kapekatareg ka roo na anda i kapekakasoy ngka?" Na inikasoat o dato a kasogoa niyan raken na tomindo ako sa gawii.

7 Pitero aken on pen a "O ikesoat o dato na begi ako ngka sa manga sorat a imbegay aken ko manga gobirnadador sa probinsiya ko masesedepan o Lawasaig a Yopratis kaan ako iran kaperowi sa malilinding a lalakaw taman sa makaoma ako sa Yodah.

8 Pengni ako reka pen sa sorat a imbegay aken ki Asap a somisiyap ko kalasan o dato kaan ako niyan kabegi sa manga tarakayo a kambaalan a manga dolog o manga pintoan o kota ko obay o Timplo ago so pangeleban o siti ago so walay a mbalingan aken." Na sabap sa sisii raken so limo o Tohan aken na inibegay raken o dato so manga pangni aken.

9 Somiyogo so dato sa manga olowan a sondaro ago manga pangongoda a moonot raken na somiyong ako sa probinsiya ko masesedepan a Yopratis a ron aken inibegay so manga sorat o dato ko manga gobirnadador.

10 Ogaid na kagiya maneg i Sanbalat a taga Horon ago si Tobiyas a nakoda a Amoniyo a aden a miyakatalingoma a makapengosor ko kamapiyaan o manga Israil na tanto siran a kiyararangitan.

Inilay i Nihimiyas so Pangeleban a Yarosalim

11 Miyakaoma ko sa Yarosalim, na kagiya makatareg ako roo sa miyakatelo gawii

12 Na mimbowat ako ko kagagawii na lominiyo ako a oonotan o da mapira kataw a manga mama. Da den a ba ko kiyateroan makapantag ko miyapadalem o Tohan ko ko poso aken a penggolaolaan ko sa Yarosalim. Da den a ped ami a ayam a liyo bo ko kokodaan aken.

13 Lominiyo ako ko siti a miyokit ko Gimowa ko Balintad na somiyagad ako ko Paridi a Naga na tomiyaros taman ko Gimowa ko Popot a pegamasamasen aken so manga pangeleban a Yarosalim a miyanga gegeba ago so manga pintoan iyan a miyabinasa a apoy.

14 Na miniseg ako ko Gimowa ko Bowalan ago so Papaigoay o Dato, ogaid na da den a ba roo keokitan o kimar aken.

15 Sabap roo na liyalakawan ko so Baogan a Kidron a pepagamasamasen ko so pangeleban. Na giyoto a komiyasoy ako na somiyoled ko siti a miyokit bo ko Gimowa ko Balintad.

16 Di katawan o manga nakoda ko siti o anda ko miyakasong o di na antonaa i di aken dii nggolaolaan, ka taman sangkoto a oras na da aken den teroa ko manga Yahodi a manga imam, manga olowan, manga nakoda o di na so apiya antawa onon a makapenggolaola ko galebek.

17 Ogaid na samanaya na pitero aken kiran a "Pekeilay niyo so kamomoralai ko siti tano. Mabibinasa a Yarosalim ago miyanga tototong so manga pintoan iyan. Na den, bangonen tano peroman so pangeleban a Yarosalim kaan mada so kapakadadapanas tano."

18 Pitero aken kiran pen so makapantag ko limo o Tohan a sisii raken ago so miyatero raken o dato.

Na somimbag siran a "Poon tano mangon!" Na mitiyagar siran nggolaola sangkai a mapiya a galebek.

19 Ogaid na kagiya maneg ai i Sanbalat a taga Horon, si Tobiyas a nakoda a Amoniyo ago si Gisim a Arab na piyagongatongat kami ran ago pisodi. "Antona angkai a pesowaan iyo?" a iniise iran. "Ba kano pesopak ko dato?"

20 Somimbag ako kiran a tig aken a "So Tohan sa sorga na mbegan kami niyan sa kapiya i bobolos. Manga oripen kami niyan na magepoon kami mangon, ogaid na sekano ron peman na da a bagian iyo o di na mapetontot sii sa Yarosalim ago da a kaaped iyo ko totolan on."

NIHIMIYAS 3

So Kapembangona Peroman ko Pangeleban

Mandiyadi na si Iliyasib a maporo a imam ago so manga ped iyan a manga imam na mipoon nggalebek, na biyangan iran peroman so Gimowa o manga Bilibili. Inisenggay iran a soti na tiyago iran on so manga keleb iyan. Biyangan iran pen so pangeleban taman ko Lantawa o Magatos, a inisenggay iran, ago taman roo den ko Lantawa o Hananil.

2 So manga taw sa Yariko na biyangan iran so misosompat on a pangeleban, na si Sakor a wata i Imri i miyangan ko telondog a sasilang on.

3 So Gimowa a Seda na miyabangon peroman o manga wata i Hasinaah. Diyologan iran ago piyanagoan iran sa manga keleb ago manga potaw a tanggal.

4 Si Mirimot a wata i Oriyas ago apo i Hakos i miyompiya ko telondog a sasilang ko pangeleban.

Si Misolam a wata i Birikiyas ago apo i Misisabil i miyompiya ko telondog a sasilang on.

Si Sadok a wata i Baana i miyompiya ko telondog on.

5 So manga mama a manga taga Tikowa na inompiyaan iran so telondog a sasilang on, ogaid na so timpo kiran a manga taw na somiyangka mogop ko galebek.

6 Si Hoyada a wata i Pasiyas ago si Misolam a wata i Bisodiyas na biyangan iran peroman so Andang a Gimowa. Diyologan iran ago tiyagoan sa manga keleb ago manga potaw a tanggal.

7 Si Milatiyas a taga Gibiyon, si Yadon a taga Mironot ago so manga taw sa Gibiyon ago giya Mispah i miyompiya ko telondog a sasilang ko pangeleban. Giyoto i manga darpa a ndadatoan o gobirnadur sa probinsiya sa sedepan a Yopratis.

8 Si Osiyal a wata i Harhayas a panday sa bolawan na inompiyaan iyan so telondog a sasilang on, na si Hananiyas a pangengembaal sa lana mamot i miyompiya ko tomiyalondog on. Na lipas iran so sabaad ko siti a Yarosalim taman ko Maolad a Pangeleban.

9 Si Ripayas a wata i Hor a so olowan o sabaad a darpa sa Yarosalim na inompiyaan iyan so telondog a sasilang on.

10 Si Hidayas a wata i Haromap na inompiyaan iyan so pangeleban a mipepantag o walay niyan.

Si Hatos a wata i Hasabniyas i miyompiya ko telondog a sasilang on.

11 Si Malkihah a wata i Harim ago si Hasob a wata i Pahatmowab na inompiyaan iran so telondog a sasilang on ago so pen so Lantawa ko Pogon.

12 Si Salom a wata i Halohis a so olowan o sabaad a darpa sa Yarosalim na inompiyaan iyan so telondog a sasilang on a inogopan sekaniyan o manga wata iyan a manga babay.

13 Si Hanon ago so manga taw sa siti a Sanowah na biyangan iran peroman so Gimowa ko Balintad. Piyanagoan iran sa manga keleb ago manga potaw a tanggal. Inompiyaan iran pen so pat gatos ago lima polo ka mitros ko pangeleban taman den ko Gimowa ko Popot.

14 Si Malkiyas a wata i Rikab a ndadato ko masasakop a Bit Hakirim na biyangan iyan peroman so Gimowa ko Popot, na piyanagoan iyan sa manga keleb ago manga potaw a tanggal.

15 Si Salon a wata i Kolhosih a ndadato ko masasakop a Mispah na biyangan iyan

peroman so Gimowa ko Bowalan na inatepan iyan ago piyanagoan sa manga keleb ago manga potaw a tanggal. Sii ko Papaigoay sa Silowam na inompiyaan iyan so pangeleban ko obay o Sapadan o Dato taman den ko towak a ipetondagay ipoon ko siti o Daod.

16 Si Nihimiyas a wata i Asbok a ndadato ko sabaad ko masasakop a Bit Sor na inompiyaan iyan so telondog a sasilang on taman ko darpa a mipepantag o kobor o Daod na mananaros roo den ko pepondoan sa ig ago so Walay o Kikababantogan a manga mama.

17 So manga Libitiyo i miyangompiya ko telondog a sasilang on a pagoolowanan siran i Rihom a wata i Bani.

Si Hasabiyas a ndadato ko sabaad ko masasakop a Kilah na inompiyaan iyan so telondog a sasilang ko pangeleban para ko masasakop iyan.

18 So manga ped iyan a magiinged i miyangompiya ko telondog a sasilang on a pagoolowanan siran i Binoy a wata i Hinadad a aya ndadato ko ped a sabaad ko masasakop a Kilah.

19 Si Isir a wata i Yosowa a aya ndadato sa Mispah na inompiyaan iyan so ped a sasilang ko pangeleban a mipepantag o walay a petegoan sa manga gomaan taman den ko kalilingkoan iyan.

20 Si Barok a wata i Sabay na piyanagontamanan iyan mompiya so telondog a sasilang on ipoon ko kalilingkoan o pangeleban taman ko pintoan o walay i Iliyasib a maporo a imam.

21 Si Mirimot a wata i Oriyas ago apo i Kos i miyompiya ko telondog a sasilang on ipoon ko pintoan o walay i Iliyasib taman den ko kiyaposan on.

22 So manga imam a poon ko manga mbalabala a inged i miyangompiya ko telondog a sasilang on.

23 Si Baniyamin ago si Hasob na inompiyaan iran so telondog a sasilang on a mipepantag o manga walay iran.

Si Asariyas a wata i Maasiyas ago apo i Ananiyas i miyompiya ko telondog a sasilang on ko obay o walay niyan.

24 Si Binoy a wata i Hinadad na inompiyaan iyan so telondog a sasilang ko pangeleban ipoon ko walay i Asariyas na taman den ko kalilingkoan iyan ago so rogo niyan.

25 Si Palal a wata i Osay i miyompiya ko telondog a sasilang ko pangeleban ko mipepantag o kalilingkoan iyan ago so lantawa a makaboborod ko mipoporo a torogan o dato a marani ko lamalama o manga gordiya.

Si Pidayas a wata i Paros

26 Ago so manga talasogoay ko Timplo a kibabaling ko bobongan sa Opil i miyangompiya ko telondog a sasilang on sa tampar sa sebangan taman den ko Gimowa ko Ig ago so lantawa a makaboborod roo.

27 So manga mama sa Tikowa na inompiyaan iran so telondong a sasilang on ipoon ko mala a lantawa a makaboborod roo taman den ko pangeleban sa Opil.

28 So manga imam na inompiyaan iran so telondog a sasilang on a mananaros sa tampar sa pagotaraan ipoon ko Gimowa o manga Koda a so oman i isa kiran na miyompiya ko mipepantag o walay niyan.

29 Si Sadok a wata i Imir na inompiyaan iyan so telondong a sasilang on ko obay o walay niyan.

Si Simayas a wata i Sikaniyas a so gordiya ko Gimowa sa Sedepan i miyompiya ko telondog a sasilang on.

30 Si Hananiyas a wata i Silimiyas ago si Hanon a so ikanem a wata a mama i Salap na inompiyaan iran so telondog a sasilang ko pangeleban.

Si Misolam a wata i Birikiyas i miyompiya ko telondog a sasilang on a mipepantag o walay niyan.

31 Si Malkihah a panday sa bolawan na inompiyaan iyan so telondog a sasilang ko pangeleban taman den ko pekedenan o manga talasogoay ko Timplo ago so manga padagang a mipepantag o Gimowa o manga Pepagipat ago mananaros roo den taman ko mipoporo a rowang sii ko rogo niyan.

32 So manga panday sa bolawan ago so manga padagang na inompiyaan iran so kaposan a sasilang ko pangeleban ipoon ko mipoporo a rowang sii ko rogo niyan na taman den ko Gimowa o manga Bilibili.

NIHIMIYAS 4

So Kiyasopaka ko Kambangona ko Pangeleban

Kagiya maneg i Sanbalat a pembangonen ami peroman so pangeleban na kiyarangitan sekaniyan a tanto a ootegan na piyagongatongat iyan so manga Yahodi.

2 Sii ko hadapan o manga ped iyan ago so manga sondaro sa Samariya na pitero iyan a "Antonaa i mapipikir angkoto a pepanga raraparapay a manga Yahodi a sowaan iran? Ba aya iran singanin na so kambangona peroman ko siti iran? Ba aya katao iran on na kepasad iran so galebek on ko salongan bo o kediyangkaan iran so di iran dii kakorban? Ba iran mapekaasal so manga ator a pekowaan iran ko piyamatiyong a popot a miyanga tototong?"

3 Si Tobiyas a Amoniyo a sisii ko obay niyan na tig iyan a "Amay ka apiya lako bo i pekatabid sangkoto a pangeleban a pembangonen iran na kitobak so manga ator on!"

4 Na miyangangarapan ako a tig aken a "Ampona kami ngka, hey Tohan ami, ka di kami ran dii sodiin. Pengnin ko a mitana ko olo iran so kapegitowitoa iran rekami! Mabiyaq siran sii ko mawatan a inged a mateban siran on!"

5 Di ngka sepengi so kasalaan iran aya pen o ba ngka papasa so manga dosa iran ko kapegilaya ngka on, ka piyamakaito kami ran a dii nggagalebek."

6 Mandiyadi na initaros ami so kapembangona ko pangeleban, na da matey na iniraot ai langon ko kiyalooki ko kaporo iyan, ka minggalebek so manga taw sa iklas ko poso iran.

7 Ogaid na kagiya maneg i Sanbalat, si Tobiyas, so manga Arab, so manga Amoniyo ago so manga taw sa Asdod a pepangosor so kapembangona ko pangeleban ago peterotopen so manga sabaad on a da panga tatarotopi na tanto siran a kiyarangitan.

8 Na palaya siran den miyagopakat sa marata sa kanggobata iran sa Yarosalim ago peribogaren iran so manga taw ron.

9 Ogaid na miyangangarapan kami ko Tohan ami ago piyakakaden ami so manga gordiya a makalinding rekami ko ridoay sii ko gagawii daondaw.

10 Samanaya na pitero o manga taw sa Yodah a "Pekedarodos so bager o kigagalebek na tanto a madakel a popot a kewit roo den a di ami kitaros mangon so pangeleban."

11 Na aya dii teroon o manga ridoay tano na "Sa di iran rektano pen kaketokawi o di na kakeilaya na pesondolan tano siran na pemonoon tano siran ago itapelek tano so galebek."

12 Ogaid na so manga Yahodi a kibabaling ko marani ko ridoay na omanoman kami ran piyakapagiktiyar a tig iran a "Pekapoon siran ko langon a darpa ko mbalabala a nggobat rektano!"

13 Sabap roo na piyakakaden aken so ped ko manga taw a pipemiliya sii ko talikodan o bansayan a manga darpa a lebi ron a mababa so pangeleban, a kigogomaanan siran sa manga pedang, manga bangkaw ago manga pana.

14 Na kagiya mangilailay ako ko langon taman na pitero aken ko manga taw ago so manga olowan iran ago manga nakoda a "Tatanodi niyo so Allah a mala ago piyakalekelek, na pangaton iyo so manga pagari niyo, so manga wata iyo, so manga karoma niyo ago so manga walay niyo!"

15 Kagiya maneg o manga ridoay tano a kiyatokawan ami so pekediyaten iran na siyabot iran a piyakada ini o Tohan sa gona, na palaya kami komiyasoy ko oman i isa a galebek iyan ko pangeleban.

16 Ipoon sangkoto a gawii na so sabagi ko manga mama aken na dii nggalebek, na so sabagi on na meraraben a kigogomaanan sa manga bangkaw, manga kelong ago manga pana. So manga olowan na pekeden ko talikodan o manga taw sa Yodah

17 A pembangon ko pangeleban. So siran oto a pepamangawid sa manga awid na di iran dii nggolaolaan so galebek iran a sasabala a lima, a so sabala on na komakapet sa gomaan,

18 Na so oman i panday na itatakip iyan so pedang iyan sii ko di niyan dii kanggalebek. Ogaid na so mama a pepekaoni ko bogiyong na pegonot raken.

19 Pitero aken ko manga taw ago so manga olowan iran ago manga nakoda a "So galebek na mala ago mipapayapat, na makambebelabelag tano ko pangeleban a kakekawatanaan tano.

20 Na so den so kanega niyo ko oni o bogiyong na timo kano rekami sangkoto a darpa, ka so Tohan tano i makipetidawa para rektano!"

21 Oman gawii ipoon ko kasebang o alongan taman ko kapekagemaw o manga bitoon na so sabagi rekami na dii nggalebek ago so sabagi on na kikakapet sa manga bangkaw.

22 Samaoto na pitero aken pen ko manga taw a "Disomala a pepektorog so oman i mama ago so talasogoay niyan ko soled a Yarosalim igira a gagawii kaan dii makanggordiya ko siti ko kagagawii ago dii makanggalebek ko kadadaondaw."

23 Sii sangkai a manga gawii na apiya saken o di na so manga pagari aken o di na manga talasogoay aken o di na so manga gordiya a moonot raken na di den makapengenda sa nditaren. Oman i isa rekami na makanggogomaan apiya pen igira a pesong sa ig.

NIHIMIYAS 5

Inogopan i Nihimiyas so manga Miskin

Samaoto na so kadakelan ko manga mama a rakes o manga karoma iran na tanto iran a piyanarotaroan so manga pagari ran a manga Yahodi.

2 So manga ped na di iran dii teroon a "Madakel kami ago so manga wata ami. Kailangan a kapakakowa ami sa pangenengken kaan kami makakan ago makapagoyag."

3 Na dii teroon o manga ped a "Inisanda ami so manga lopa ami, manga asinda a obas ago so manga walay ami kaan kami makakowa sa pereperan sii ko masa a taon."

4 Aden pen a dii tero sa "Miyakaotang kami sa pirak a mibayad ko bowis a pepanekaten o dato para ko lopa ami ago manga asinda a obas.

5 Melagid kami sa rogo ago so ped ami a manga Yahodi, na so manga wata ami na lagid sa kapiya o manga wata iran. Apiya pen oto na kailangan a di ami dii mapesa so manga wata ami a pengongoripenen. So ped ko manga wata ami a babay na miyapangongoripen den na da a kitabang ami kiran ka so manga lopa ami ago manga asinda a obas na matatangan o manga ped."

6 So kiyanega ko ko inipantarotaro iran ago manga panon na tanto ako a kiyararangitan

7 Na piyasad aken sa ginawa ko a penggolaola ako. Pimbongetan aken so manga olowan ago so manga nakoda a tig aken a "Di niyo dii toboan so manga pagari niyo!"

Mandiyadi na tomiyawag ako sa mala a kalilimod sa kimbitiyarain aken kiran na pitero aken a "Taman sa magaga tano na miyaaon tano so manga pagari tano a manga Yahodi a miyapepasa iran a ginawa iran ko di tano royod. Ogaid na imanto na petegelen iyo so manga pagari niyo sa di iran dii kapesaa ko ginawa iran sii rekano a ped iran a manga Yahodi!" Na makarerekek siran ka da den a ba iran kisembag.

9 Na pitero aken pen a "Kena a ba ontol so di niyo dii nggolaolaan! Ba di patot a peginetaw kano a maaleken ko Tohan tano kaan tano makalidas ko kapegongatongata rektano o manga ridoay tano a di tano royod?"

10 Saken ago so manga pagari aken ago manga pagtaw na pepamagotang mambo ko manga taw sa pirak ago pereperan. Ogaid na geneken iyo so kaperiba!

11 Imanto den na kasowin iyo kiran so manga lopa iran, manga asinda a obas, manga

kayo a olibi ago so manga walay iran, na kasowin iyo pen so miyatobo iyo kiran ko pirak iran, pereperan iran, bago a arak ago lana."

12 "Ikasoy ami," a tig iran, "na da den a ped a ba ami kiran ipenton. Inggolalan ami so pitero o ka."

Na giyoto a piyakitawag aken so manga imam na piyakasepa aken so manga olowan ago so manga nakoda ko hadapan o manga imam a inggolalan iran so initopa iran.

13 Inikekeng aken pen so matatago ko gerab aken a tig aken a "Sii sangkai a okit na mikedeng o Tohan ko walay niyan ago tamok iyan so oman i mama a di toman sangkai a initopa niyan. Kedaan sekaniyan ko langon taman iyan!"

So kiyanega iran sii na so langon a malilimod na tig iran a "Amin," na piyodi iran so Allah. Na ininggolalan iran so initopa iran.

So Kaginawa i Nihimiyas

14 Sii ko soled o miyakasapolo ago dowaragon a kanggogobirno aken sa inged a Yodah, ipoon ko ikadowa polo ragon ko kandadato i Artasirksis na taman ko ikatelo polo ago dowaragon, na saken ago so manga tonganay aken na da kami den kan ko pangenengken a isesenggay a rek o gobirador.

15 Ogaid na so miyanga oonaan aken a manga gobirador na pepelolopiten iran so manga taw na pepantonan iran siran sa tenga sa kilo a pirak sa oman gawii a pekioman ko pangenengken ago arak. Apiya so manga sanasanaan iran na pelawanan iran so manga taw. Ogaid na kena anan a ba ko olaola ka kagiya maaleken ako ko Tohan.

16 Inipanagontaman aken a ginawa ko ko galebek sangkai a pangeleban na da ako pamasa sa apiya antonaa lopa. So langon a manga pagtaw aken na pepamangeped mambo ko dii nggagalebek.

17 Liyo ron pen na magatos ago lima polo a manga Yahodi ago so manga olowan iran na pepekakan sii ko lamisaan aken a rakes o siran oto a pepekaoma raken a poon ko mbalabala a manga inged.

18 Aya di raken dii tiyagaren sa oman gawii na satiman a sapi, nem timan a piyamili a bilibili ago madakel a manok, na oman sapolo gawi na mitataralo a pitibarangan a arak. Apiya pen ai na da ako den pangni sa pangenengken a isesenggay a rek o gobirador sabap sa pepanga reregenan den angkai a manga taw.

19 "Hey Tohan ko, tatademi ako ngka sabap ko langon a miyanggolaola ko a kamapiyaan angkai a manga na taw na kalimoon ako ngka.

NIHIMIYAS 6

Pikediyatan si Nihimiyas sa Marata

Miyaneg i Sanbalat, si Tobiyas, si Gisim a Arab ago so ped a manga ridoay ami a miyapasad aken mangon so pangeleban a da a ba on miyalamba a ba da matarotop apiya pen taman sa masa oto na da aken pen makeleb so manga gimowa.

2 Sabap roo na si Sanbalat ago si Gisim na inipakawit iran raken angkai a katero: "Song ka sii. Makatetalaboka tano sii ko isa ko maito a inged roo ko kapantaran sa Ono."

Ogaid na kekadiyatan ako iran sa marata.

3 Sabap roo na inipakawit aken kiran angka a sembag: "Di ako roo pekasong ka aden a mala i kipantag a galebek aken. Ino aken teregen so galebek ago pagawaan ko kaan ako rekano makasong?"

4 Miyakapat ako iran kapakawiti sa datar oto a katero na aya ko bo ipesembag kiran so datar oto mambo a sembag.

5 Na ikalima den na siyogo raken i Sanbalat so sanasanaan iyan a maawid sa sorat a da masobri.

6 Aya oni niyan na:

"Pitero raken i Gisim a aya mapepanotol sii ko manga taw ko mbalabala a manga inged na seka ago so manga Yahodi na pepamagopakat sa kasopak, na giyoto i sabap a pembangonen iyo peroman so pangeleban. Liyo ron pen na aya kabasa kon angka a totolan na seka i pembaloy a dato iran

7 Na tomiyoro ka pen sa manga nabi a pekalangkap sii sa Yarosalim sa "Aden a dato sii sa Yodah!" Mataan den a giyangkai a total na kisampay ko dato. Sabap roo na song ka sii kaan ta makambitiyarai."

8 Inipakawit aken rekaniyan angka a sembag: "Da a ba dii manggolaola a ba lagid o di angka dii teroon. Matag anan baden piyangembaalan o pamikiran ka."

9 Petepengan kami ran mangangalek a pipikiren iran a "Kedaan siran sa panagontaman ko galebek na di kepasad." Ogaid na miyangangarapan ako a tig aken a "Pakabagera ko angka imanto, hey Tohan ko!"

10 Samaoto na somiyong ako ko walay i Simayas a wata i Dilayas ago apo i Mihitabil, a di peliyoliyo ko walay niyan. Pitero iyan a "Telabok ta sii ko Timplo o Tohan ko soled o pesimbaan na lekeban ta so manga pintoan ka pekaoma so manga ridoay angka a mbono reka. Pekatalingoma siran ko kagagawii sa kambonoa iran reka."

11 Ogaid na tig aken a "Ba patot a kapelagoy o taw a lagid aken? Ba patot a kapegapas aken ko pesimbaan sa kasebeta ko ko ginawa ko? Di ako ron song!"

12 Na siyabot aken a da sekaniyan sogo a Tohan. Ka giyangkai a miyaalamat iyan makapantag raken na sabap sa tindanan sekaniyan i Tobiyas ago si Sanbalat.

13 Petepengan ako iran mangangalek kaan ako makandosa ko kanggolaolaa ko ko pitero iran, na amay ka magiyanan na mapekarata iran so Ingaran aken ago mapagitowito ako iran.

14 Hey Tohan ko, tademi angka so langon a manga rarata a pinggolaola i Tobiyas ago si Sanbalat. Tademi angka pen so babay a nabi a si Nowadiyas ago so ped a manga nabi a petepengan ako iran mangangalek.

So Kiyapasad o Pangeleban

15 Miyakalima polo ago dowagawii a kapembangona ko pangeleban, na miyapasad ai sii ko ikadowa polo ago lima gawii ko olanolan a Ibol.

16 Kagiya maneg ai o langon o manga ridoay ami sii ko langon a nasiyon ko melilibeta rekami na tanto siran a miyakarondan ka siyabot iran a giyangkai a galebek na miyanggolaola sabap ko tabang o Tohan tano.

17 Sii sangkoto a manga gawii ko kapembangona ko pangeleban na so ped ko manga olowan sa Yodah na pepamakawit sa madakel a sorat ki Tobiyas na madakel mambo a manga sembag a ipepakawit iyan kiran.

18 Ka madakel ko manga Yahodi sa Yodah a maampil ki Tobiyas ka kagiya miyakamong sekaniyan o Yahodi a si Sikaniyas a wata i Arah, na so wata iyan, a si Yahohanan, na miyapangaroma niyan so wata a babay i Misolam a wata i Birikiyas.

19 Liyo ron pen na lalayon iran raken dii panotolen so manga pipiya a galebek i Tobiyas na di iran on dii panotolen so di aken dii matero. Na pepakawit raken si Tobiyas sa madakel a manga sorat a ipepangangalek raken.

NIHIMIYAS 7

Kagiya mabangon den so pangeleban ago miyakeleb aken den so manga gimowa iyan na so manga gordiya ko manga gimowa, so manga padidikir ago so manga Libitiyo na piyanga sasanganan sa galebek.

2 Piyakinggobirnowan aken ko pagari aken a Hanani a Yarosalim a ped iyan si Hananiyas a aya komandir ko kota, ka kasasarigan sekaniyan a mama a lebi a maaleken ko Tohan a di so kadakelan ko manga taw.

3 Pitero aken kiran a "Di niyo pakilelekai so manga pintoan a Yarosalim taman sa di romanti so alongan. Na sii ko di pen dii kanggalebek o manga gordiya on na pakilelekebi niyo kiran so manga pintoan ago kapepananggalan. Na toro kano pen ko kibabaling sa Yarosalim sa manga gordiya a so ped kiran na sii siran ko sangan iran a darpa ago so ped na sii ko marani ko walay iran."

So Listaan ko Miyamangitaog a Miyamakakasoy

4 Sa masa oto na maolad ago madaya so siti ogaid na maito a kibabaling on, na kena pen a ba madakel a manga walay ron.

5 Mandiyadi na piyakipamikir raken o Tohan ko a limoden aken so manga taw a rakes o manga olowan iran ago manga nakoda kaan siran milista a pipemiliya. Miyatoon aken so kasosoratan ko salsila ko siran oto a paganay a miyamakakasoy. Na giyai i misosorat on:

6 Giyai so manga taw a miyakaawa ko probinsiya a Babilon a miyamakakasoy sa Yarosalim ago sa Yodah a so oman i isa kiran na sii ko inged iyan. Miyamangitaog gowani so manga pamilya iran a miyanga bibiyag i Nibokadnisar a dato sa Babilon.

7 So manga magoolowan kiran na si Sirobabil, si Yosowa, si Nihimiyas, si Asariyas, si Raamiyas, si Nahamani, si Mordikay, si Bilsan, si Mispirit, si Bigbay, si Nihom ago si Baanah.

Katii so itongan ko manga Israil a miyakakasoy:

8 Manga mbawataan i Paros.....dowa nggibo ago magatos ago pito polo ago dow

9 Manga mbawataan i Sipatiyas..... telo gatos ago pito polo ago dow

10 Manga mbawataan i Arah.....nem gatos ago lima polo ago dow

- 11 Manga mbawataan i Pahatmowab a maaped ko manga pamilya i Yosowa ago si Yowab..... dowanggibo ago walo gatos ago sapolo ago walo
- 12 Manga mbawataan i Ilam..... sanggibo ago dowagatos ago lima polo ago pat
- 13 Manga mbawataan i Sato.....walo gatos ago pat polo ago lima
- 14 Manga mbawataan i Sakay.....pito gatos ago nem polo
- 15 Manga mbawataan i Binoy.....nem gatos ago pat polo ago walo
- 16 Manga mbawataan i Bibay.....nem gatos ago dowapolo ago walo
- 17 Manga mbawataan i Asgad.....dowanggibo ago telogatos ago dowapolo ago dowapolo
- 18 Manga mbawataan i Adonikam... nem gatos ago nem polo ago pito
- 19 Manga mbawataan i Bigbay..... dowanggibo ago nem polo ago pito
- 20 Manga mbawataan i Adin..... nem gatos ago lima polo ago lima
- 21 Manga mbawataan i Atir a maaped ko pamilya i Hisikiyas..siyaw polo ago walo
- 22 Manga mbawataan i Hasom..... telogatos ago dowapolo ago walo
- 23 Manga mbawataan i Bisay..... telogatos ago dowapolo ago pat
- 24 Manga mbawataan i Harip..... magatos ago sapolo ago dowapolo
- 25 Manga mbawataan i Gibiyon..... siyaw polo ago lima

- 26 Giyai pen so itongan ko manga mama a miyakakasoy a poon sa Bitlihim ago giya Nitopah.....magatos ago walo polo ago walo
- 27 Poon sa Anatot.....magatos ago dowapolo ago walo
- 28 Poon sa Bit Asmabit.....pat polo ago dowapolo
- 29 Poon sa Kiriyat Yarim, Kipirah ago giya Birot.....pito gatos ago pat polo ago telo
- 30 Poon sa Ramah ago giya Giba..... nem gatos ago dowapolo ago isa
- 31 Poon sa Mikmas.....magatos ago dowapolo ago dowapolo
- 32 Poon sa Bitil ago giya Ay..... magatos ago dowapolo ago telo
- 33 Poon sa Nibo.....lima polo ago dowapolo
- 34 Poon sa Ilam.....sanggibo ago dowagatos ago lima polo ago pat
- 35 Poon sa Harim.....telogatos ago dowapolo
- 36 Poon sa Yariko.....telogatos ago dowapolo
- 37 Poon sa Lod, Hadid ago giya Ono.....pito gatos ago dowapolo ago isa
- 38 Poon sa Sinaah...teloggibo ago siyaw gatos ago telo polo.

39 Giyai so itongan ko manga imam a miyakakasoy:

manga moriyataw i Yadayas a maaped ko pamilya i Yosowa.....siyaw gatos ago pito polo ago telo

- 40 Manga moriyataw i Imir..... sanggibo ago lima polo ago dowapolo
- 41 Manga moriyataw i Pasor..... sanggibo ago dowagatos ago pat polo ago pito
- 42 Manga moriyataw i Harim..... sanggibo ago sapolo ago pito

43 Giyai so itongan ko manga Libitiyo a miyakakasoy:

manga moriyataw i Yosowa ago si Kadmiil (a manga moriyataw i Hodabiyas).....pito polo ago pat

44 So manga padidikir ko Timplo a manga moriyataw i Asap.....magatos ago pat polo ago walo.

45 So manga gordiya ko manga gimowa o Timplo a manga moriyataw i Salom, Atir, Talmon, Akob, Hatita ago si Sobay.....magatos ago telo polo ago walo.

46 Giyai so manga talasogoay ko Timplo a miyakakasoy:
so manga moriyataw i Siha, Hasopa, Tabaot,

47 Kiros, Siya, Padon,

48 Libana, Hagaba, Salmay,

49 Hanan, Gidil, Gahir,

50 Riyayas, Risin, Nikoda,

51 Gasam, Osa, Pasiyas,

52 Bisay, Miyonim, Niposim,

53 Bakbok, Hakopa, Harhor,

54 Baslot, Mihida, Harsa,

55 Barkos, Sisira, Timah,

56 Nisiyas ago si Hatipa.

57 Giyai so manga moriyataw o manga oripen o Solaiman a miyamakakasoy:

so manga moriyataw i Sotay, Sopirit, Pirida,

58 Yaala, Darkon, Gidil,

59 Sipatiyas, Hatil, Pokirit-Hasibaim ago si Amon.

60 So itongan ko langon a talasogoay ko Timplo ago so manga moriyataw o manga oripen o Solaiman a miyamakakasoy.....telo gatos ago siyaw polo ago dow.

61 Aden a ped a miyamakakasoy a poon ko manga siti a Til Milah, Til Harsa, Kirob, Adon ago giya Imir a di iran kapemataan i ba so manga pamiliya iran na kiyababandan ko Israil.

62 Siran na manga moriyataw i Dilayas, Tobiyas ago si Nikoda a aya kadakel iran na nem gatos ago pat polo ago dow.

63 Aden pen a manga imam a miyakakasoy sa Yarosalim a manga moriyataw i Hobayas, Hakos, ago si Barsilay. (Giyangkai a Barsilay na miyakapangaroma sa wata a babay i Barsilay a taga Giliyad na bitowan sekaniyan sangkoto a ngaran).

64 Na sabap sa di iran ketoon so salsila ko manga pamiliya iran na di siran maaped ko manga pekeimam, ka kena a ba soti.

65 Na inisogo o gobirnadador Sirobabil a di siran pekakan ko pangenengken a bagian o manga imam ko manga inisoasoat ko Tohan taman sa aden a imam a mapariksa iyan so kabaya o Allah a nggolalan ko Orim ago Tomim.

66 So kadakel o kalangolongan a miyamangitaog a miyamakakasoy na pat polo ago dow nggibo ago telo gatos ago nem polo

67 A liyo ron so pito nggibo ago telo gatos ago telo polo ago pito a manga talasogoay

iran a manga mama ago manga babay ago dow a gatos ago pat polo ago lima a manga padidikir a manga mama ago manga babay.

68 Miyowit siran roo pen sa pito gatos ago telo polo ago nem a manga koda, dow a gatos ago pat polo ago lima a manga mola,

69 Pat gatos ago telo polo ago lima a manga onta ago nem nggibo ago pito gatos ago dow a polo a manga kimar.

70 So ped ko manga olowan ko pamiliya na miyamamegay sa manga pamemegayan para ko galebek. So gobirnadador na migay sa walo ago tenga sa kilo a bolawan, lima polo a ladiya ago lima gatos ago telo polo a nditaren a imam.

71 Aya inipamegay o ped a manga olowan ko pamiliya para ko galebek na magatos ago pito polo ka kilo a bolawan ago sanggibo ago dow a gatos ka kilo a pirak.

72 Na so langon o inipamegay o miyalamba a manga taw na magatos ago pito polo ka kilo a bolawan, sanggibo ago magatos ka kilo a pirak ago nem polo ago pito a manga nditaren a imam.

73 So manga imam, so manga Libitiyo, so manga gordiya ko gimowa, so manga padidikir ago so manga talasogoay ko Timplo ago so langon a ped a manga Israil na mimbabaling sii ko manga inged iran.

NIHIMIYAS 8

Piyamatiya i Isras so Kitab

Isako maoma so ikapito olan na miyakapaginged so manga Israil ko manga siti iran. Sii ko paganay a gawii sangkoto a olanolan na miyalimod so langon a taw a maiisaisa sii ko dii timotimoan ko danga o Gimowa ko Ig. Pitero iran ki Isras a imam ago alim ko Kitab a kowaan iyan so Ribro a Kitab a inibegay o Allah ko Israil a nggolalan ko Mosa.

2 Na giyoto a inowit i Isras so Kitab ko hadapan o malilimod a manga mama, manga babay ago so langon a manga wata a pekasabot on.

3 Roo ko dii timoan ko danga o Gimowa ko Ig na biyatiya iyan kiran so Kitab ipoon ko kiyapita iyan taman ko miyaoto a alongan sii ko kamamasan o langon iran a pekasabot on na palaya iran den pipiyapiyaan mamamakineg.

4 Si Isras a alim ko Kitab na tomitindog ko panggapanggaw a kayo a pimbaalan sabap sangkoto a kapelimolimod. Sii sa kilid iyan sa tampar sa kawananan na tomitindog on si Matitiyas, si Sima, si Anayas, si Oriyas, si Hilkiyas ago si Maasiyas, na sii sa kilid iyan sa diwang na si Pidayas, si Misail, si Malkiyas, si Hasom, si Hasbadanah, si Sakariyas ago si Misolam.

5 Si Isras na keilay o langon a taw ka tomitindog sekaniyan a mipapanggaw kiran, na so den so kiyakaba niyan ko ribro na palaya siran den miyamanindog.

6 Piyodi i Isras so Allah a so kababantogan a Tohan, na inibayaw o langon a taw a manga lima iran na somimbag sa "Amin! Amin!" Na giyoto a somiyodiyod siran ago miyamanimba ko Allah a so manga paras iran na miseseke ko lopa.

7 So manga Libitiyo a si Yosowa, si Bani, si Siribiyas, si Yamin, si Akob, si Sabitay, si Hodiyas, si Maasiyas, si Kilita, si Asariiyas, si Yosabad, si Hanan ago si Pilayas na pegosain iran so Kitab ko manga taw sii ko katitindog iran roo.

8 Pepangadian iran so Ribro a Kitab o Tohan a penggogoden iran ago pembatonan sa maana kaan kasaboti o manga taw so pepangadian.

9 Mandiyadi na si Nihimiyas a so gobirnadador ago si Isras a imam ago alim ko Kitab ago so manga Libitiyo a pepangosiyat ko manga taw na pitero iran kiran langon a "Giyangkai a gawii na soti ko Allah a Tohan iyo. Di kano mboboko ago pepamanegad!" Ka so langon o manga taw na pepekasagad sii ko kapepamakinega iran ko manga katero o Kitab.

10 Pitero pen i Nihimiyas a "Ikano roo na go kano selasela a pepista ko manga pipiya a pangenengken ago mamis a panginginomen, na begi niyo ron so manga taw a da a mapetiyagar iran. Giyangkai a gawii na soti ko Allah. Di niyo rarataa ginawa niyo ka so kapekebabaya a ipembegay o Allah na aya niyo bager!"

11 So mambo so manga Libitiyo na pirinarinawan iran so langon o manga taw a tig iran a "Rerenek kano! Di kano pemboko! Ka giyai na soti a gawii."

12 Mandiyadi na mimbabaling so langon a taw na mikekan ago miyamanginom na miyamemegay siran ko pangenengken iran ko manga ped. Miselasela siran a tanto a mabababaya ka kagiya siyabot iran so manga katero a piyangadian kiran.

So Kapista ko manga Lawig

13 Sii ko tomialondog a gawii na so langon o manga olowan ko pamiliya a rakes o manga imam ago so manga Libitiyo na mitimo siran ki Isras a alim ko Kitab kaan iran makenal piyapiya so manga ndao o Kitab.

14 Na kiyatokawan iran a aya misosorat ko Kitab a inibegay o Allah a nggolalan ko Mosa na pekakaden so manga taw sa Israil ko manga lawig sii ko dii kapista ko ikapito olan.

15 Na misosorat roo pen a mapakalangkap iran sii ko manga siti iran ago sii sa Yarosalim angkai a katero a "Song kano ko manga bobongan na kowa kano ron sa manga sapak a kayo a olibi, kayo a goo, kayo a korma, kayo a rogan ago ped a manga kayo a marimpoong a kambaalan iyo a manga lawig," a giyoto i minisorat ko Kitab.

16 Sabap roo na milalalakaw so manga taw na miyangowa sa manga sapak, na piyangembaalan iran a manga lawig sii ko mapapantar a atep o manga walay iran, sii ko manga lamalama iran, sii ko lamalama o Timplo o Tohan ago sii ko peketimotimoan ko danga o Gimowa ko Ig ago so Gimowa o Ipraim.

17 So langon o isa ka maginged a miyamakakasoy a poon ko kinitaog iran na miyangembaal sa manga lawig a kiyadenan iran sii ko miyakapito gawii a dii kapista. Giyai i paganay a kiyanggolaolaa sii o manga Israil ipoon ko masa o Yosowa a wata i Non na taman sangkoto a gawii, na tanto siran a mabababaya.

18 Oman gawii ipoon ko paganay a gawii taman ko moripori na biyatiya kiran i Isras so sabaad ko Ribro a Kitab o Allah. Piselasela iran so kapista ko miyakapito gawii, na sii ko ikawalo gawii na aden a kapelimolimod ka giyoto so taritib o Kitab.

NIHIMIYAS 9

Piteobat o manga Israil so manga Dosa iran

Sii ko ikadowa polo ago pat gawii sangkoto bo a olanolan na miyalimod so manga Israil a dii popowasa a kindiditar sa manga sako ago kikatatagoan sa bayanek so manga olo iran.

2 Siran oto a kiyababadan ko Israil na miyangimbelag siran den ko langon a di iran royod a manga taw. Na sii ko katitindog iran roo na di iran dii teobaten so manga dosa iran ago so manga kadostaan o manga apo iran.

3 Sii ko soled o telo ka oras na pepangadian kiran so Kitab o Allah a Tohan iran na miyakatelo pen ka oras a ipepenaobat iran ago ipepamanimba ko Allah a Tohan iran.

4 Aden a panggaw roo a katitindogan o manga Libitiyo a aya kititindog on na si Yosowa, si Bani, si Kadmiyal, si Sibaniyas, si Boni, si Siribiyas, si Bani ago si Kinani.

Pepangangarapan siran sa matanog ko Allah a Tohan iran.

5 Mandiyadi na so manga olowan o manga Libitiyo a si Yosowa, si Kadmiyal, si Bani, si Hasabniyas, si Siribiyas, si Hodiya, si Sibaniyas ago si Pitahiyas na pitero iran ko manga taw a "Tindog kano na podiya niyo so Allah a Tohan iyo a oyagoyag sa taman sa pakataman!"

Tig iran pen a "Mapodi so kababantogan a Ingaran ka a lebi a mipapangkat a di so langon a pembantogen ago pepodin.

6 Da a rimbang ka, ya Allah! Seka i miyaden ko kawang ago so manga langit a rakes o langon o manga bitoon on. Seka i miyaden ko lopa ago so langon a mapapadalem on, so manga ragat ago so langon a ndodon. Seka i pembegay ko kaoyagoyag ko langon taman, na so langon a kaaden sa langit na pepamanimba reka.

7 "Seka so Allah a so Tohan a minili ko Abram ago miyakaawa rekaniyan sa Or sii sa inged a Babilon, na bitowan ka sa Ibrahim.

8 Miyapariksa ka a mapaparatiyaya reka so poso iyan na mimbaal ka sa kapasadan sii rekaniyan a imbegay ngka ko kebabadan on so kaingedan o manga Kanaaniyo, Hitiyo, Amoriyo, Piriyo, Hibosiyo ago manga Girgasiyo. Na initoman ka so minitopa ngka sabap sa maontol ka.

9 "Miyailay ngka so kiyaromasay o manga apo ami sii sa Misir, na tiyarima a ka so kiyagoraok iran sii ko Mariga a Ragat.

10 Piyakatalingomaan ka sa piyakamemesa a manga nanao so Piraon, so langon a manga sanasanaan iyan ago so langon a taw ko inged iyan ka katawan ka o ay kiyapelolopita iran ko manga pagtaw ngka. Piyakibantog ka roo a ginawa ngka sa bantogan a da a ikeda iyan taman den imanto.

11 Siray ngka so ragat ko hadapan iran kaan siran on makaripag ko mamara a lopa, ogaid na inilebad ka so pepanaloba kiran ko kadaleman na miyamangigaled siran on a lagid o ator sii ko manga babager a ig.

12 Sii ko kadaondaw na pepekiagak ka siran ko mapopolaos a gabon, ago sii ko kagagawii na mapopolaos a apoy a pesindaw ko lalan a pegokitan iran.

13 "Tomiyana ka ko Palaw a Sinay na miyakimbitiyarai ka kiran a poon sa langit. Bigan ka siran sa manga kokoman ago manga kitab a maontol ago matito, ago manga pipiya a bitikan ago sogoan.

14 Ininsaratan ka siran makapantag ko Soti a Gawii ngka a Idedeke ago bigan ka siran sa manga sogoan, manga bitikan ago manga kokoman a nggolalan ko oripen ka a so Mosa.

15 Igira a miyaor siran na bigan ka siran sa roti a poon sa langit, na igira a miyawaw na siyabapan ka siran sa ig a poon ko lakongan. Pitero o ka kiran a soledan iran ago tangenen so lopa a minisepa a ka a imbegay ngka kiran.

16 “Ogaid na mitekabor so manga apo ami ago miyamakategas a olo iran a da iran paratipayaa so manga sogoan ka.

17 Minda siran mamakineg na da iran katademi so manga piyakamemesa a pinggolaola ngka sii kiran. Miyakategas baden a manga olo iran, na sii ko kiyasopak iran na tomiyoro siran sa nakoda kaan siran makakasoy ko kaoripeni kiran. Ogaid na paririla ka a Tohan a makalimoon ago masalinggagaw a kena a ba malebod kararangiti ago mala i kapedi. Sabap roo na da ngka siran talikodi

18 Apiya pen inimbaal iran a ginawa iran sa tiyowang a barahala a nati a sapi a tig iran a 'Giyai i Tohan iyo a miyakaliyo rekano sa Misir!' Tanto ka iran a piyagitowito!

19 “Ogaid na sabap ko kala a ka i gagaw na da ngka siran awai sii ko mitataog a kaden. Da kiran den mada so mapopolaos a gabon a pegagak kiran ko lalan sii ko kadadaondaw aya pen o ba so mapopolaos a apoy a pelindaw ko pegokitan iran sii ko kagagawii.

20 Siyogo o ka pen so mapiya a Roh ka a makapenginsarat kiran. Da ngka den taregen so kipembegan ka kiran ko roti ngka a pekekan iran na bigan ka siran sa ig ko kapekewaw iran.

21 Sii ko soled o pat polo ragon na pepegeperen ka siran ko mitataog a kaden. Da a ba kiran mikorang na da den maronot so manga nditaren iran aya pen o ba lomibag so manga ai iran.

22 “Piyakataban ka siran ko manga ndatoan ago manga nasiyon na piyakakaden ka siran sii ko mbalabala on. Miyaagaw iran so inged i Sihon a dato sa Hisbon ago so inged i Og a dato sa Basan.

23 Piyakandakel ka so manga moriyataw iran a lagid sa kadakel o manga bitoon sa langit, na inowit ka siran ko kaingedan a miyatero o ka ko manga apo iran a soledan iran ago tengenen.

24 Na somiyoled siran on a tiyangan iran. Piyakidaag ka kiran so manga Ikanaanen a kibabaling roo na piyalad ka siran a rakes o manga dato iran sii ko kapaar o manga pagtaw ngka kaan iran kiran mikidia so kabaya iran.

25 Miyaagaw o manga pagtaw ngka so kikokotaan a manga siti ago so oodaren a manga lopa na tiyangan iran so manga walay ron a kikapepeno o langon a pisosonan a manga pipiya a nganin ago so pen so manga paridi a kikakalotan, manga asinda a obas, manga kayo a olibi ago tanto a madakel a onga a sapat. Mikekan siran ago miyanga oosog ago piyanga oolitan, na inikababaya iran so kala o kamapiyaan ka.

26 “Ogaid na da siran pamaratiyaya a somiyopak reka. Inilebad iran so Kitab ka ko talikodan iran, piyamoto iran so manga nabi ngka a piyakapagiktiyar iran siran sa kapakakasoy iran reka. Mala a kiyapagitowitoa iran reka!

27 Sabap roo na piyalad ka siran sii ko manga ridoay iran a lomiyopit kiran. Ogaid na sii ko kapelolopita kiran na tomiyalo siran reka sa tabang, na inampon ka siran sii sa sorga. Sii ko kala a ka i gagaw na somiyogo ka kiran sa manga makapanabang kiran a siyabet iran siran ko kapaar o manga ridoay iran.

28 “Ogaid na so den so kiyapakalintad iran na minggolaola siran peman sa marata na piyakitaban ka siran peman ko manga ridoay iran. Ogaid na igira a gomiyoraok siran reka peman sa tabang na pegamponen ka siran sii sa sorga na omanoman ka siran masabet sabap ko gagaw ngka.

29 “Piyakaiktiyar ka siran sa kapakakasoya ngka kiran ko Kitab ka ogaid na miyangimporoan siran na da iran paratiyayaa so manga sogoan ka. Miyakandosa siran a somiyopak ko manga kokoman ka a aya ipekaoyag o taw o petomana niyan. Tiyalikodan ka iran ko katetegas iran i olo na minda siran mamamakineg.

30 Sii ko miyatey den a manga ragon na pisebaran ka siran. Piyakaiktiyar ka siran a nggolalan ko Roh ka a sisii ko manga nabi ngka, ogaid na da iran tagoa sa ginawa.

Sabap roo na piyakipaar ka siran ko ped a manga nasiyon.

31 Ogaid na sabap ko kala a ka i gagaw na da ngka siran ipeda aya pen o ba ngka siran tiyalikodi ka makalimoon ka ago masalinggagaw a Tohan.

32 “Hey Tohan ami a so kababantogan ago mala i kabatowa ago piyakalekelek a Tohan a petoman ko kapasadan ka sa kapangalimo na di ngka bilangen a baliwala so langon a karomasayan a miyakatalingoma rekami. Pepanga rarasay kami a rakes o manga dato ami, manga olowan, manga imam, manga nabi ago manga apo ami ago so langon a manga pagtaw ngka ipoon ko manga gawii o manga dato sa Asiriya taman imanto.

33 Ogaid na maontol ka ko langon a kiyadanega ngka rekami. Tomotoman ka sa pasad apiya pen miyamakandosa kami.

34 So manga dato ami, manga olowan, manga imam ago so manga apo ami na da iran paratiyayaa so Kitab ka. Da iran tagoa sa ginawa so manga sogoan ka ago so manga initapaos ka kiran.

35 Apiya isako sisii siran pen ko ndatoan iran a ipekebabaya iran so mala a kamapiyaan ka kiran sii ko maolad ago oodaren a lopa a inibegay ngka kiran na da ka iran pangongonotani aya pen o ba iran tiyalkodi so manga rarata a olaola iran.

36 “Na manga oripen kami imanto sii sangkai a inged a inibegay ngka ko manga apo ami kaan siran on makakan ko onga niyan ago so ped a manga pipiya a nganin on. Ilaya ngka man ka manga oripen kami sii!

37 Na sabap ko manga dosa ami na so mala a pekeragon on na pekekowa o manga dato a piyakandato o ka rekami. Ipepaar iran so manga ginawa mi ago so manga ayam ami sa saden sa ipekesoat iran. Na tanto a mararata a ginawa mi!

38 “Sabap sii langon na pegembaal kami sa kapasadan a isorat a di den kebaroba a kepirmaan o manga olowan ami, so manga Libitiyo ago so manga imam ami.”

NIHIMIYAS 10

Siran oto a miyakapirma on na:

so gobirnadur a si Nihimiyas a wata i Hakaliyas,

so manga imam na:

si Sidikiyas,

2 Si Sirayas, si Asariyas, si Yaramiyas,

3 Si Pasor, si Amariyas, si Malkihah,

- 4 Si Hatos, si Sibaniyas, si Malok,
5 Si Harim, si Mirimot, si Obadiyas,
6 Si Daniyal, si Ginton, si Barok,
7 Si Misolam, si Abihah, Mihamin,
8 Si Maasiyas, si Bilgay ago si Simayas.

9 So manga Libitiyo na:

si Yosowa a wata i Asaniyas, si Binoy a ped ko mbawataan i Hinadad, si Kadmiyal,

10 Ago so manga ped iran a si Sibaniyas, si Hodiya, si Kilita, si Pilayas, si Hanan,

11 Si Mika, si Rihob, si Hasabiyas,

12 Si Sakor, si Siribiyas, si Sibaniyas,

13 Si Hodiya, si Bani ago si Binino.

14 So manga olowan o manga taw na:

si Paros, si Pahatmowab, si Ilam, si Sato, si Bani,

15 Si Boni, si Asgad, si Bibay,

16 Si Adoniyas, si Bigbay, si Adin,

17 Si Atir, si Hisikiyas, si Asor,

18 Si Hodiya, so Hasom, si Bisay,

19 Si Harip, si Anatot, si Nibay,

20 Si Magpiyas, si Misolam, si Hisir,

21 Si Misisabil, si Sadok, si Yadowa,

22 Si Pilatiyas, si Hanan, si Anayas,

23 Si Hosiya, si Hananiyas, si Hasob,

24 Si Halohis, si Pilha, si Sobik,

25 Si Rihom, si Hasabnah, si Maasiyas,

26 Si Ahiyas, si Hanan, si Anan,

27 Si Malok, si Harim ago si Baanah.

So Kapasadan

28 “Sektano a manga taw sa Israil a rakes o manga imam, manga Libitiyo, manga gordiya ko gimowa, manga padidikir, manga talasogoay ko Timplo ago so langon o manga ped a bilag iran a ginawa iran ko manga rait a kibabaling sangkai a inged ko kiyatomana tano ko Kitab o Tohan na sektano a rakes o manga karoma tano ago so langon a manga wata tano a aden a sowa iyan ago sabot

29 Na langon tano pemangeped ko manga olowan tano sa kapesepa. Na pangnin tano a kamorkaan tano o Tohan o di tano petomana so Kitab iyan a inibegay niyan a nggolalan ko oripen iyan a so Mosa. Ipesepa tano a ipenggolalan tano piyapiya so langon a manga sogoan, manga kokoman ago manga bitikan o Allah a Kadnan tano.

30 “Ipesepa tano a di tano pakipengaroma so manga wata tano a manga babay ko manga rait sangkai a inged aya pen o ba tano pakipangaromaan ko manga wata tano a manga mama so manga wata iran a manga babay.

31 “Igira a pegowit so manga rait sii ko inged sa manga dagangan o di na pereperan a pepasaan iran sii ko Gawii a Idedeke o di na sii ko apiya antonaa ped a soti a gawii na di tano kiran pemasa.

"Oman ikapito ragon na di tano pembasok ko lopa, na iperila tano so langon a manga otang.

32 "Ipesepa tano a tomanen tano so kokoman a mbegay tano sa pat ka gramo a pirak sa oman ragon a itebang ko Timplo o Tohan tano.

33 Imbegay tano so paan a ipeseapat ko Allah sii ko lamisaan, so manga pereperan ago manga petotongen a ipeseapat ko aparang sa oman gawii, so manga ipeseapat sii ko Gawii a Idedeke, sii ko pista ko Saribolan ago sii ko ped a miyanga tetendo a pista, ago so ped a manga soti a ipeseapat, so manga korban a ipepapas ko dosa o manga Israil ago so apiya antonaa ped a kailangan para ko kapepanalagad sii ko Timplo o Tohan tano.

34 "Sektano a manga pagtaw a rakes on so manga imam ago manga Libitiyo na peripaan tano o antawaa ko manga pamilya tano i pekawit ko Timplo sa manga itagon a totongen ko aparang o Allah a Tohan tano ko matetendo a masa ko oman ragon a aya kaketoman o misosorat ko Kitab.

35 "Ipesepa tano a pegowiten tano ko Timplo o Allah ko oman ragon so paganay a miyaragon tano a pereperan ago so paganay a inionga o langon o manga kayo tano.

36 "So pen so paganay a inimbawata tano a mama ago so paganay a inimbawata o manga pangangayamen tano a manga sapi, bilibili ago kambing na pegowiten tano ko Timplo o Tohan tano a aya kipenggolalanen ko misosorat ko Kitab, na peladen tano ai ko manga imam a di roo dii manalagad.

37 "Liyo ron pen na pegowiten tano ko manga imam sii ko Timplo o Tohan tano so lebi a mapiya ko tapong tano ago so ped a pangenengken a ipeseapat, ago so lebi a mapiya ko langon a onga a sapad tano, bago a arak ago lana a olibi.

"Na pegowiten tano ko manga Libitiyo so ikasapolo bagi ko pereperan tano, ka so manga Libitiyo na aya pepanimo ko diyakat sii ko langon a pepamagonayonayan a di tano dii nggalebekan.

38 So isa a imam a moriyataw o Aron na pegonotan iyan so manga Libitiyo igira a pekowaan iran so manga diyakat, na pekewit mambo o manga Libitiyo so ikasapolo bagi sangkai a manga diyakat a peketago ko manga rowang sii ko Timplo o Tohan tano.

39 So manga taw sa Israil a rakes on so manga Libitiyo na pekewit iran so manga pamemegayan iran a pereperan, bago a arak ago lana a olibi sii ko manga rowang a ron tatagoa so manga kasangkapan a pegosaren ko Timplo a ron mambo kakaden so manga imam a dii manalagad, so manga gordiya ko gimowa ago so manga padidikir.

"Ipesepa tano a di tano den ipendarainon so Timplo o Tohan tano."

NIHIMIYAS 11

So manga taw a Miyakabaling sa Yarosalim

Samaoto na so manga olowan o manga Yahodi na miyamakabaling sa Yarosalim, na so ped ko manga taw na rominipa siran o antawaa i isa a taw ko oman i sapolo a pekabaling sii sa Yarosalim a so soti a siti. Ogaid na so kelamba a siyaw kataw na sii siran den ko inged a tataregan iran.

2 Na piyodi o manga taw so langon o manga ped a miyagiklas a pekabaling sa Yarosalim.

3 Giyai so listaan ko manga nakoda ko manga probinsiya a mimbabaling sa Yarosalim. So kadakelan ko manga taw, so manga imam, so manga Libitiyo, so manga talasogoay ko Timplo ago so manga moriyataw o manga oripen o Solaiman na miyamakabaling ko rek iran a lopa sii ko pimbarambarangan a manga inged sa Yodah,

4 Ogaid na so ped ko manga taw a poon sa probinsiya a Yodah ago giya Baniyamin na miyaling siran sa Yarosalim:

So manga taw a ped ko mbatabataa Yodah na:

Si Atayas a wata i Osiyas, a wata i Sakariyas, a wata i Amariyas, a wata i Sipatiyas, a wata i Mahalalil a moriyataw o Piris,

5 Ago si Maasiyas a wata i Barok, a wata i Kolhosih, a wata i Hasayas, a wata i Adayas, a wata i Hoyarib, a wata i Sakariyas a moriyataw i Silah.

6 Aden a pat gatos ago nem polo ago walo a manga moriyataw o Piris a kibabaling sa Yarosalim a palaya siran den pageedatan a manga taw.

7 So manga taw a ped ko mbatabataa Baniyamin na:

si Salo a wata i Misolam, a wata i Yowid, a wata i Pidayas, a wata i Kolayas, a wata i Maasiyas, a wata i Itiyal, a wata i Yasayas

8 Ago si pen si Gabay ago si Salay a madaseg a manga tonganay i Salo. So langon a manga moriyataw o Baniyamin a kibabaling sa Yarosalim na siyaw gatos ago dow a polo ago walo.

9 So maporo a olowan iran na si Yowil a wata i Sikri a aya pegogop on sa siti na si Yodah a wata i Hasinowah.

10 So manga imam na:

si Yadayas a wata i Yoyarib, si Yakin,

11 Si Sirayas a wata i Hilkiyas, a wata i Misolam, a wata i Sadok, a wata i Mirayot a wata i Ahitob a so maporo a imam sii ko Timplo o Tohan

12 A rakes o walo gatos ago dow a polo ago dow a manga ped iran a dii nggagalebek ko Timplo, ago si mambo si Adayas a wata i Yaroham, a wata i Pilaliyas, a wata i Amsi, a wata i Sakariyas, a wata i Pasor, a wata i Malkihah

13 Ago so pen so dow a gatos ago pat polo ago dow a manga ped iyan a manga olowan ko pamiliya, ago si mambo si Amasay a wata i Asaril, a wata i Asay, a wata i Misilimot, a wata i Imir

14 Ago magatos ago dow a polo ago walo a kababantogan a manga ped iyan. So olowan iran na si Sabdiyal a wata i Hagidolim.

15 So manga Libitiyo na:

si Simayas a wata i Hasob, a wata i Asrikam, a wata i Hasabiyas, a wata i Boni,

16 Ago si mambo si Sabitay ago si Yosabad a so dow a ko manga olowan o manga Libitiyo a aya komikibir ko manga galebek sa liyo o Timplo o Tohan,

17 Ago si mambo si Mataniyas a wata i Mika, a wata i Sabdi, a wata i Asap, a aya pepanakoda ko kapepanalamat ago so kapepangangarapan o malilimod, ago si Bakbokiyas a aya pegogop ki Mataniyas, ago si mambo si Abda a wata i Samowa, a wata i Galal, a wata i Yadoton.

18 So langon o manga Libitiyo a kibabaling ko soti a siti na dow a gatos ago walo polo ago pat.

19 So manga gordiya ko gimowa na:

si Akob ago si Talmon ago so manga ped iran a petemeng ko manga pintoan, a magatos ago pito polo ago dow kataw langon.

20 So ped ko manga Israil a rakes on so manga imam ago so manga Libitiyo na kibabaling ko manga inged sa Yodah a so oman i isa kiran na sii ko lopa a kawali niyan.

21 Ogaid na so manga talasogay ko Timplo na kibabaling ko bobongan a Opil na si Siha ago si Gispa na aya iran manga olowan.

22 So maporo a nakoda o manga Libitiyo a kibabaling sa Yarosalim na si Osi a wata i Bani, a wata i Hasabiyas, a wata i Mataniyas, a wata i Mika. Si Osi na ped ko manga moriyataw o Asap a aya makasasangan ko dii kandikir sii ko Timplo o Tohan.

23 So galebek o manga padidikir sa oman gawii na mipapaar o manga sogoan o dato.

24 Si Pitahiyas a wata i Mihsabil a so isa a moriyataw o Sirah a wata o Yodah na aya saliyanti o dato sii ko langon a pekesowasowa mipantag ko manga taw.

So manga Taw a Kibabaling ko ped a manga Inged

25 So ped ko manga taw ko mbatabataa Yodah na kibabaling sa Kiriyat Arba, sa Dibon ago giya Yakabsiil ago sii ko mbabalibeta kiran a manga inged.

26 Mababaling siran pen sii sa Yasowa, sa Mokadah, sa Bit Pilit,

27 Sa Hasar Sowel, sa Birsiba ago sii ko mbabalibeta on a manga inged

28 Ago sii sa Siklag ago giya Miconah ago sii ko mbabalibeta on a manga inged,

29 Ago sii sa Inrimon, sa Sorah, sa Yarmot,

30 Sa Sanoah, sa Adolam ago sii ko mbabalibeta kiran a manga inged, ago sii sa Likish ago so pepamagonayonan on, ago sii sa Asikah ago so mbabalibeta on a manga inged.

Giyangai a manga inged a babalingan o manga taw sa Yodah na ipoon sa Birsiba sii sa pagabagatan na taman den sa Balintad a Hinom sii sa pagotaraan.

31 So ped ko manga taw ko mbatabataa Baniyamin na kibabaling sa Giba, sa Mikmas, sa Aiha, sa Bitil ago sii ko mbabalibeta on a manga inged,

32 Ago sii sa Anatot, sa Nob, sa Ananiyas,

33 Sa Hasor, sa Ramah, sa Gitaim,

34 Sa Hadid, sa Sibowim, sa Nibalat,

35 Sa Lod, sa Ono ago sii ko Balintad a manga Panday.

36 Na so ped ko manga Libitiyo a kibabaling sa Yodah na piyamakabaling sa inged a babalingan o manga Baniyamin.

NIHIMIYAS 12

So Listaan ko manga Imam ago so manga Libitiyo

Giyai i listaan ko manga imam ago manga Libitiyo a miyamakakasoy ko inged a ped i Sirobabil a wata i Siyaltiyal ago si Yosowa a so maporo a imam:

Manga Imam:

- si Sirayas, si Yaramiyas, si Isras,
- 2** Si Amariyas, si Malok, si Hatos,
- 3** Si Sikaniyas, si Rihom, si Mirimot,
- 4** Si Ido, si Ginton, si Abihah,
- 5** Si Mihamin, si Maadiyas, si Bilgah,
- 6** Si Simayas, si Yoyarib, si Yadayas,
- 7** Si Salo, si Amok, si Hilkiyas ago
si Yadayas.

Giyangkai a manga mama na aya manga olowan o manga imam ago so manga ped iran sii ko masa o Yosowa.

8 Manga Libitiyo:

si Yosowa, si Binoy, si Kadmiyal, si Siribiyas, si Yodah ago si Mataniyas a aya pepanakoda ko dii kapamagidaida sa kapanalamat a pegogopan sekaniyan o manga pagari niyan.

9 Na so manga somasalapidaw kiran a si Bakbokiyas ago si Oni na tomitindeg a mipepantag iran sii ko kapesimba ko kalilimodan.

So manga Moriyataw o Yosowa a Maporo a Imam

10 Si Yosowa na aya ama i Hoyakim, si Hoyakim na aya ama i Iliyasib, si Iliyasib na aya ama i Hoyada,

11 Si Hoyada na aya ama i Yonatan, na si Yonatan na aya ama i Yadowa.

So manga Imam a manga Olowan ko Pamilya

12 Sii ko manga gawii a kapegimam i Hoyakim na giyai so manga olowan ko pamilya o manga Imam:

- si Miyarayas na olowan o pamilya i Sirayas,
- si Hananiyas na olowan o pamilya i Yaramiyas,
- 13** Si Misolam na olowan o pamilya i Isras,
si Yahohanan na olowan o pamilya i Amariyas,
- 14** Si Yonatan na olowan o pamilya i Malok,
si Yosip na olowan o pamilya i Sikaniyas,
- 15** Si Adna na olowan o pamilya i Harim,
si Hilkay na olowan o pamilya i Mirimot,
- 16** Si Sakariyas na olowan o pamilya i Ido,
si Misolam na olowan o pamilya i Ginton,
- 17** Si Sikri na olowan o pamilya i Abiyas,
aden pen a olowan o pamilya i Miniyamin,
si Piltay na olowan o pamilya i Maadiyas,
- 18** Si Samowa na olowan o pamilya i Bilgah,
si Yahonatan na olowan o pamilya i Simayas,
- 19** Si Matinay na olowan o pamilya i Yoyarib,

- si Osi na olowan o pamiliya i Yadayas,
20 Si Kalay na olowan o pamiliya i Salo,
si Ibir na olowan o pamiliya i Amok,
21 Si Hasabiyas na olowan o pamiliya i Hilkiyas,
si Nitani na olowan o pamiliya i Yadayas.

So Listaan ko manga Pamiliya o manga Imam ago so manga Libitiyo

22 Pepamangisorat so manga olowan ko pamiliya o manga Libitiyo ago so manga imam sii ko kapegimam angkai a manga poporo a imam: si Iliyasib, si Hoyada, si Yohanan ago si Yadowa. Di ini dii nggolaolaan taman den ko kandadato i Dariyos sa Pirsiya.

23 Ogaid na so manga olowan ko pamiliya o manga Libitiyo na pepamangisorat ko ribro a totolan sii bo taman ko manga gawii i Yohanan a wata i Iliyasib.

So manga Sangan sii ko Timplo

24 Si Hasabiyas, si Siribiyas, si Yosowa, si Binoy ago si Kadmiyal na aya pepanakoda ko dowo lompok a manga Libitiyo a pepodi ago pepanalamat sii ko kapesimba ko malilimod. So dowo lompok na kititindog a makasesangora a dii sinembaga so oman i salompok a giyoto i sogoan o Dato Daod a oripen o Tohan.

25 Si Mataniyas, si Bakbokiyas, si Obadiyas, si Misolam, si Talmon ago si Akob na manga gordiya ko gimowa a dii nggogordiya ko manga rowang a petegoan sa tamok ko obay o manga gimowa o Timplo.

26 Langon angkai a manga taw na di iran dii nggolalan so galebek iran sii ko manga gawii i Yoyakim a wata i Yosowa ago apo i Yosadak, ago sii ko manga gawii i Nihimiyas a gobirnadador ago si Isras a imam ago alim ko Kitab.

So Kinisenggain ko Pangeleban a Yarosalim

27 Sii ko kinisenggain ko pangeleban a Yarosalim na so manga Libitiyo na siyogo sa lomiyo ko kibabalingan iran ago somong sa Yarosalim kaan siran makapangeped ko dii kaselaselaa ko kasenggay sa kapekebabaya a rakes o kapagidaida sa kapanalamat a sasartaan a boniboniyon a manga pandaopan, manga kotiyapi ago manga alpa.

28 Miyatimo mambo so manga padidikir a poon ko manga darpa a makalilibet sa Yarosalim ago poon ko manga iito a inged sa Nitopat

29 Ago poon sa Bit Gilgal, Giba ago giya Asmabit, ka miyakambangon so manga padidikir sa rek iran a manga inged ko melilibeta sa Yarosalim.

30 So manga imam ago so manga Libitiyo na siyoti iran mona a ginawa iran na go iran bo sotiya so manga taw ago so manga gimowa ago so pangeleban o siti.

31 Tinimo aken so manga olowan sa Yodah sii ko liyawaw o pangeleban na tomiyoro ako sa dowo lompok a padidikir a pemagidaida sa kapanalamat. So salompok na roo lomiyalakaw ko liyawaw o pangeleban a pegagaw sa kawananan sa tampar sa Gimowa ko Popot.

32 Si Hosayas ago so sabaad ko manga olowan sa Yodah na tomiyondog kiran

33 A ped iran si Asariyas, si Isras, si Misolam,

34 Si Yodah, si Baniyamin, si Simayas, si Yaramiyas

35 Ago so ped a manga imam a pepamogiyong. Tomiyalondog kiran si Sakariyas a wata i Yonatan, a wata i Simayas, a wata i Mataniyas, a wata i Mikayas a wata i Sakor a aya moriyataw i Asap

36 Ago so manga ped iyan a si Simayas, si Asarail, si Milalay, si Gilalay, si Maay, si Natanil, si Yodah ago si Hanan a kiaawid sa manga boniboniyon a iniinsarat o Dato Daod a oripen o Tohan. Na si Isras a alim ko Kitab i moona kiran perada.

37 Sii ko Gimowa ko Bowalan na tomiyaros siran manik ko towak sii ko darpa a pekitakedeg on so pangeleban a ipegantap ko siti o Daod. Na miyakasagad siran ko torogan o Dato na tomiyaros ko Gimowa ko Ig sa tampar sa sebangon.

38 So ikadowa a lompok a dii mamagidaida sa kapanalamat na lomiyalakaw sa tampar sa diwang. Tiyondog aken siran a ped so sabaad ko manga taw sii ko liyawaw o pangeleban, na somiyagad kami ko Lantawa ko Pogon na tomiyaros taman ko Maolad a Pangeleban,

39 Na ipoon roo na somiyagad kami ko Gimowa o Ipraim, so Andang a Gimowa, so Gimowa a Seda, so Lantawa o Hananil ago so Lantawa o Magatos na taman den ko Gimowa o manga Bilibili, na tomiyareg kami ko obay o Gimowa o manga Gordiya.

40 Na so dowang lompok a dii mamagidaida sa kapanalamat na minisampay ko Timplo o Tohan. Minisampay ako roo mamoo a ped aken so sabaad ko manga olowan

41 A rakes o manga imam a pepamogiyong a si Iliyakim, si Maasiyas, si Miniamin, si Mikayas, si Iliyongay, si Sakariyas ago si Hananiyas,

42 Ago so pen so tomotondog kiran a si Maasiyas, si Simayas, si Iliyasar, si Osi, si Yahohanon, si Malkihah, si Ilam ago si Isir. Na miyamagidaida so manga padidikir sa matanog a pepanakodaan siran i Yasrahiyas.

43 Sii sangkoto a gawii na madakel a pikorban iran a pepanga bababaya so manga taw sabap sa bigan siran o Tohan sa tanto a mala a kapipiya a ginawa. Pepanga bababaya mambo so manga babay ago so manga wata, na so sowara o kapekebabaya o manga taw sa Yarosalim na pekeneg sa mawatan.

So Kipembegan ko Kailangan ko Kapesimba sii ko Timplo

44 Sa masa oto na miyamangitoro so manga mama a kibir ko manga rowang a petegoan ko manga pamemegayan ko Timplo a rakes on so paganay a inionga o manga pamomolan ago so manga diyakat. Pekewit iran ipoon ko manga babasoka ko mbabalibeta ko manga siti so bagian o manga imam ago so manga Libitiyo a inisogo o Kitab. Ipekababaya o langon a taw sa Yodah so dii kapanalagad o manga imam ago manga Libitiyo

45 Ka di iran dii nggolalan so inisangan kiran o Tohan iran a rakes on so kapesoti. So mambo so manga padidikir ago so manga gordiya ko pintoan na petomanen iran so manga sogoan o Dato Daod ago so wata iyan a Solaiman.

46 Ipoon ko miyatey a alongan sii ko masa o Dato Daod ago si Asap na aden den a manga pepanakoda ko manga padidikir a dii mamagidaida sa podi ago panalamat ko Tohan.

47 Na sii pen ko masa i Sirobabil ago si Nihimiyas na so langon o manga Israil na ipembegay iran so oman gawii a manga bagian a ipegeper o manga padidikir ago so

manga gordiya ko gimowa. Na ipesenggay iran on pen so manga bagian on para ko manga Libitiyo na ipesenggay mambo o manga Libitiyo so bagian on para ko manga imam a manga moriyataw o Aron.

NIHIMIYAS 13

So manga Betad a Miyaalin i Nihimiyas

Sii sangkoto a gawii na sii ko kapembatiyaa ko Kitab o Mosa ko kapekenega on o manga taw na kiyatokawan den a misosorat on a da den a Amoniyo o di na Mowabiyo a ba makapengeped ko dii kapelimolimod o manga pagtaw o Tohan sa taman sa pakataman.

2 Aya sabap ai na da iran mbegi sa pangenengken ago ig so manga Israil sii ko kiyapakaliyo iran sa Misir ka ba iran den tindani si Balaam sa kisintaan iyan ko manga Israil. Ogaid na so Tohan tano na biyaloy niyan baden so sinta a rakmat.

3 Kagiya maneg o manga taw angkai a kitab na piyakambelag iran ko isa ka maginged a manga Israil so langon o kiyababadan ko manga rait.

4 Sii ko da pen ai kanggolaola na so imam a si Iliyasib a aya piyakakibir ko manga rowang a petegoan sa tamok ko Timplo o Tohan tano na dii makingginawai ki Tobiyas.

5 Na singgayan iyan si Tobiyas sa mala a rowang a andang a pegosaren a petimoan sa manga pereperan a dii soasoat, ago so manga doka ago so manga kasangkapan para ko Timplo, ago so pen so ikasapolo bagi ko manga pereperan, bago a arak ago lana a olibi a inisogo o Mosa a pemangibegay ko manga Libitiyo, so manga padidikir ago so manga gordiya ko gimowa a rakes on so bagian on o manga imam.

6 Ogaid na sii ko masa a di ini dii kanggolaola na da ako sa Yarosalim, ka sii ko ikatelo polo ago dowaragon a kandadato i Artasirksis a dato sa Babilon na miyakakasoy ako ko dato. Na da paman matey na inisango aken rekaniyan so kapekakasoy aken

7 Sa Yarosalim. Na kagiya makaoma ako a kiyatokawan ko so marata a pinggolaola i Iliyasib ko kiyabegi niyan ki Tobiyas sa rowang sii ko lamalama o Timplo o Tohan

8 Na tanto ako a kiyararangkitan. Na inipelelebad aken ko liyo o rowang so langon a pagigimo i Tobiyas.

9 Inisogo aken so kalompiyowi ko manga rowang na oriyan iyan na inikasoy aken on so manga kasangkapan o Timplo a rakes o manga isepaat a pereperan ago doka.

10 Kiyatokawan ko pen a so manga bagian a isesenggay para ko manga Libitiyo na da kiran mibegay, na sabap roo na siran ago so manga padidikir a mangangako ko dii kapanalagadi ko Timplo na miyamangasoy ko manga lopa iran.

11 Na pimbongetan aken so manga nakoda na iniise aken kiran a "Ino pendarainonen so Timplo o Tohan?" Mandiyadi na piyakitawag aken so manga Libitiyo ago so manga padidikir sa kakesoy iran na piyakaasal aken kiran so galebek iran.

12 Na giyoto a piperomanan o langon a taw sa Yodah so kapegowita iran ko ikasapolo bagi ko manga pereperan iran, bago a arak ago lana a olibi roo ko manga petegoan sa tamok.

13 Piyakakibir aken angkai a manga mama ko manga petegoan sa tamok, a si Silimiyas a imam, si Sadok a alim ko Kitab ago si Pidayas a isa ko manga Libitiyo, na initoro aken si Hanan a wata i Sakor ago apo i Mataniyas a salinggogopa iran. Mibibilang angkai a

manga mama a kikasasarigan na piyakisangan kiran so dii kambaabaada ko kaoyagan sii ko manga pagari ran.

14 Tatademi ako ngka, hey Tohan ko, na di ngka pelipati so langon a pinggolaola ko a initagompiya ko Timplo o Tohan ko ago so di on dii kapanalagadi.

15 Miyakaisa a gawii a Idedeke na miyakailay ako sa manga mama sa Yodah a pepamangegik sii ko petemekan sa ig a obas a kambaalan a arak. Aden pen a manga mama a peroranan iran so manga kimar iran sa manga pereperan, arak, manga obas, manga higos ago so ped a pimbarambarangan a manga roran na pepangowiten iran ai langon roo sa Yarosalim sii ko Gawii a Idedeke. Na tiyapaosan aken siran sa o ba siran dii pepasa sa manga pangenengken sangkoto a gawii.

16 Aden a manga mama a poon sa siti a Tair a kibabaling sa Yarosalim a pepamangawid sa Yarosalim sa manga seda ago so langon a pitibarangan a dagangan a di iran dii pesaan ko manga taw sa Yodah sii ko Gawii a Idedeke.

17 Na pimbongetan aken so manga olowan sa Yodah a tig aken a "Ino niyo pesogoka so Gawii a Idedeke a nggolalan sangkai a marata a di niyo dii nggolaolaan?"

18 Ba da nggolaolaa o manga apo iyo so lagid ai a aya kiyasabapan ko langon angkai a kamoralaan a piyakatalingoma rektano o Tohan tano ago sii sangkai a siti? Na imanto na pekesabapan kano sa mala pen a rarangit o Tohan sii sa Israil ko kapesogoka niyo ko Gawii a Idedeke!"

19 Inisogo aken a pelekeban so manga pintoan a Yarosalim igira a perimon sii ko kapagepoon o Gawii a Idedeke na di den ai kalekaan taman sa di mapopos so Gawii a Idedeke. Na piyakanggordiya aken so ped ko manga pagtaw aken ko manga gimowa kaan da den a roran a ba misoled ko siti sii ko Gawii a Idedeke.

20 So manga padagang ago so manga dii pepasa ko langon a pitibarangan a dagangan na tiyorog siran sa miyakaisa o di na miyakadowa sa liyo a Yarosalim ko kagagawii.

21 Ogaid na piyakaiktiyar aken siran a tig aken a "Ino kano pepekatorog sii ko obay o pangeleban? O nggolaolaa niyo ai peroman na pekatanaan ko sekano sa lima!" Na ipoon sangkoto a gawii na da siran den kasoy roo ko Gawii a Idedeke.

22 Mandiyadi na inisogo aken ko manga Libitiyo a sotiya iran a ginawa iran ago nggordiyai ran so manga gimowa kaan iran masiyap so kasosoti o Gawii a Idedeke.

Tatademi ako ngka bo sabap sii, hey Tohan ko, na kalimoon ako ngka sii ko kala a ka i gagaw.

23 Liyo ron pen na sii sangkoto a masa na kiyatokawan ko a madakel a manga mama sa Yodah a miyamangaroma sa manga babay a manga taw sa Asdod, Amon ago giya Mowab.

24 So sabaad ko manga wata iran na di iran dii mambasa so basa a Asdod o di na so basa o salakaw a manga taw ago di matao tero sa basa a Yahodi.

25 Pimbongetan ko siran ago piyamanintaan. Liyambit aken so ped kiran na gininit aken a bok iran. Piyakasepa aken siran sii ko Ingaran o Tohan a tig aken a "Di niyo pakipengaromaan so manga wata iyo a babay ko manga wata iran a mama aya pen o ba mapangaroma o manga wata iyo a mama so manga wata iran a babay o di na giya ginawa

niyo.

26 Ba ini da kasabapi ko kiyapakandosa o Solaiman a dato sa Israil? Da den a ba niyan datar a dato ko apiya antonaa ped a nasiyon. Pekebabayaan sekaniyan o Tohan iyan na biyaloy sekaniyan o Tohan a dato ko dalem a Israil. Ogaid na apiya sekaniyan den i miyaagak o manga rait a manga babay sa kiyapakandosa niyan.

27 Na imanto na sekano mambo i dii nggolaola sangkai a mala a kadostaan a kapakaongkir ko Tohan tano ko di niyo dii kapamangaroma sa manga rait a manga babay!"

28 So isa ko manga wata a mama i Hoyada a wata i Iliyasib a so maporo a imam na miyapangaroma niyan so wata a babay i Sanbalat a taw sa Horon, na biyogaw aken sekaniyan sii raken.

29 Toosi ngka siran, hey Tohan ko, ka piresikan iran so kaiimami ago so kapasadan a pimbaalan ka mipantag ko manga imam ago so manga Libitiyo.

30 Giyanan i kiyabelaga ko ko manga taw ko langon a manga rait. Na piyakisangan aken ko manga imam ago so manga Libitiyo so galebek o oman i isa kiran.

31 Mimbaal ako pen sa manga sogoan mipantag ko miyanga tetendo a oras a kapegowita o manga taw ko kayo a itegon ko kapesepaat, ago mipantag ko kipembegan iran ko paganay a inionga o pereperan iran ago manga onga sapad.

Tatademi ngka ini langon, hey Tohan ko, na kalimoon ako ngka.